

ڈاکٹر خالد اقبال یاسر

## ادب اور مساواتِ انسانی

مفكريں اور مصلحین کے لیے انسانی مساوات ایک ایسا آدرس، نصب اعين یا نظریہ ہے جو صحیح معنوں میں عمل میں نہ ڈھل سکا۔ ادبیوں کے لیے بھی انسانی مساوات کا تصور ایک خواب، جذبے یا خواہش سے زیادہ حسرت اور ارمان جیسا ہے۔ شاعر لاکھ یہ درس دیتا رہے کہ عین آدم اعضائے یک دیگرند، انسان اپنی فطرت میں الگ الگ، حریص، حسد اور نگک دل ہی رہتا ہے۔ انسانی ارتقاء کے عمل میں، ہر عہد کے لاقاروں، کمزوروں اور مظلوموں نے حُسن سلوک اور برابری کا نفرہ بطور احتجاج اپنے حقوق کے تحفظ کے لیے بلند کیا لیکن بالا دست اور ظالم طبقہ تعداد میں کم ہونے کے باوجود ان پر زیادتی کرنے کے حق سے کبھی بھی دستبردار نہیں ہوا۔ پھر بھی دل کی تسلی کے لیے سوچنے والے اور لکھنے والے اخلاقی طور پر تمام انسانوں کو صلاحیتوں اور میلانات میں مساوی سمجھتے ہوئے ”سامجی حقوق و فرائض میں مساوی“ سمجھتے ہیں۔ ان کا فلسفہ ”سامجی، سیاسی اور معاشری تابعواری کو ہموار کرنے کا حامی ہے۔“ ان کے خیال میں ”افراد اور جماعتوں کے درمیانی امتیازات کا استیصال جو بنیادی طور پر ناچن ہیں،“ معاشرے کی نشوونما کے لیے ضروری ہے<sup>(۱)</sup> لیکن کیا ایسا ہو سکا، تاریخ کا جواب نہیں ہے۔ ہر دور میں انسانوں کا ایک مختصر سا گروہ اکثریتی مگر بے کس گروہ کی کمزوریوں کا فائدہ اٹھا کر دولت مند بننا اور دولت مندر ہنا چاہتا ہے۔ اتحصال کے شکار افراد، جماعتیں، آبادیاں اور قویں جلد یا بدیر اپنی سادگی کے باوجود تجربے سے شعور حاصل کر لیتی ہیں کہ ان کا

اس معاشری اور معاشرتی نظام سے کوئی تعلق نہیں جوان کے لیے نہیں بلکہ ایک اقلیتی طبقے کے نفع کے لیے قائم کیا گیا ہے لیکن پانچویں صدی کے ایک سیانے نے لکھا تھا کہ ”طاقوتو اس امر کا فیصلہ کرتے ہیں کہ غریبوں کو کیا ادا کرنا چاہیے۔“ لاٹھی اور بھینس کے آفاتی اصول کی اخلاقی بنیاد کمزور سہی لیکن بالآخر کامیابی طاقت ہی سے ممکن ہوتی ہے کیونکہ زمامِ کارکسانوں اور مزدوروں کے ہاتھوں میں آبھی جائے تو وہ بھی اندھا دھنڈ بُلٹی اور لوٹ مار کے مرتبہ ہونے لگتے ہیں۔

زمامِ کار اگر مزدور کے ہاتھوں میں ہو پھر کیا  
طربیں کوہن میں بھی وہی حیلے ہیں پرویزی

## (اقبال)

جب بے بس کا بس چلتا ہے تو وہ سابق بالادست طبقے کے لیے بے رحم ثابت ہوتا ہے۔ اس کے دل میں دبی نفرت کی چھگاری بھڑک کر شعلہ بن جاتی ہے اور وہ اپنے راستے میں آنے والی ہر دیوار کو تہس کرتا چلا جاتا ہے۔ ختنت کے عہد سے لے کر انقلابِ فرانس تک ایسے بھی انک اور نفرت کے شواہد تاریخ کے ناقابلِ فراموش اسباق ہیں۔

چنانچہ پھر کوئی قوی اور مضبوط گردار اپنی قابلیت اور جرأت کے بل پر معاشرے کو پھر سے ذات پات کے نظام میں جکڑ دیتا ہے تاکہ خدمت گزار طبقے اپنے پیشے نہ بدیں۔ وہ بغاوت اور سرکشی کوختی سے کچل دیتا ہے۔ مذہبی قوتوں کو بھی وہ اپنے اقتدار، استبداد اور احتصال کے تسلیل کے لیے مراغات اور مصالحت کے حریوں سے اپنے ساتھ ملا لیتا ہے۔ بھی وجہ ہے کہ سیاسی، سماجی مفکرین اور مدبرین کی اصلاح احوال کی کوششوں کی ابتدائی کامیابی بھی دیر پا ثابت نہیں ہوتی۔ دوسری طرف قوت، مصالحت اور مفاہمت کی تمام تدبیریں اس لیے بھی ناکام رہی ہیں کہ پسے ہوئے طبقات کا احتصال بہر حال جاری رہتا ہے اور پھر ایسا مرحلہ بھی آ جاتا ہے کہ۔

تھا جو ناخوب بتدریج وہی خوب ہوا  
کہ غلامی میں بدل جاتا ہے قوموں کا ضمیر

O

خواجگی میں کوئی مشکل نہیں رہتی باقی ،  
پختہ ہو جاتے ہیں جب خونے غلامی میں غلام

(اقبال)

ہرڈر (Herder) ظالم، آمر اور دروغ گو کرداروں کو کامیاب دیکھ کر تاریخ کی  
نا انصافیوں کا ذکر کرتا ہے۔ میس (Mieses) کا مشاہدہ بھی یہی ہے کہ جو لوگ زیادہ محنتی  
اور مشقی ہوتے ہیں ان کے سامنے تینگین رکاوٹیں کھڑی کر دی جاتی ہیں تاکہ کاہل اور کم محنتی  
زیادہ فائدہ اٹھا سکیں۔ کانت (Kant)، ہیگل (Heigel)، نیتسچ (Neitzsche) اور شوپن ہار  
بھی زمانے کو خوشی اور سرست سے خالی سمجھتے ہیں اور تاریخ کو دہشت  
گردی اور ظلم و قسم کی اذیت کے سوا کچھ نہیں جانتے۔

پریم چند کے افسانے ”کفن“ میں بھوکے بنگے چمار باپ بیٹا گھیسو اور مادھو اسی  
خونے غلامی کے پروردہ ہی تو ہیں جس پر اقبال آنسو بھاتا ہے۔ ہاجرہ مسرور کا افسانہ ”چراغ  
کی لو“، بھی کفن کے اسلوب اور تھیم سے متاثر ہو کر لکھا گیا ہے۔ حبیب جالب کی نظریں  
جمهوریت، مشیر اور میں گھرانے اسی بے شعوری اور نادانی کا نوحہ ہی تو ہیں۔ مگر یہ بھی ایک  
بدبھی حقیقت بھی جانے لگی ہے کہ ”کمزور لوگ اخلاقی اعتبار سے ہمیشہ ہی حق پر ہوتے ہیں۔  
تمام ارباب قوت ہمیشہ اخلاقی لحاظ سے باطل پر ہوتے ہیں۔“ (2)

انسانی مساوات کا تصور انسان دوستی سے مربوط ہے۔ انسان دوستی ایک فکری اور  
ادبی تحریک کے طور پر انسانی وقار کا پرچار کرتی ہے۔ انسانیت انسان کو ہر مظہر اور ہر شے کی  
جائچ کا پیمانہ سمجھتی ہے۔ لیکن ایک زمانے میں اور شاید آج بھی تعلیم انسان اور دوسری مخلوقات

میں تفریق پیدا کرتی ہے۔ اللہ تعالیٰ نے تو فرشتوں جیسی مخلوق اور انسان کے درمیان علم ہی کو فضیلت کی وجہ بتایا ہے، تاہم جنت سے نکالتے ہوئے اور دنیا میں اتنا رتے ہوئے اللہ تعالیٰ نے انسان کو دنیا میں دنیاوی اعتبار سے پہلے سے طے شدہ کوئی مقام عطا نہیں کیا، نہ کوئی خصوصی لگن اور نہ ہی کوئی قطعی اختیارات تاکہ اگر وہ کچھ حاصل کرنا چاہے تو اپنی قوتِ فیصلہ اور حسِ انتخاب استعمال کرے۔ باقی مخلوقات کی فطرت کے لیے اللہ تعالیٰ نے حدود اور ضابطے طے کر دیے مگر خاتون کل نے انسان کو کسی رکاوٹ کے بغیر اپنی فطرت اور قسمت کا تعین کرنے کی آزادی بخشی۔ آزادی سب کے لیے مساوی ہے۔ اللہ کے نزدیک انسان کو کہہ ارض ہی نہیں کائنات میں مرکزی حیثیت حاصل ہے تاکہ وہ دنیا کا بہتر طور پر مشاہدہ کر سکے۔ اللہ تعالیٰ نے انسان کو مکمل طور نہ تو ارضی بنایا اور نہ ہی مساوی، نہ قائم نہ دائم تاکہ وہ اپنی صناعی، کارگیری اور حکمتِ عملی بلکہ حیلے سے اپنی جو وضع قطع چاہے تراش لے اور جو براستہ چاہے اختیار کر لے۔ قرآن میں اسی لیے تو واضح کیا گیا ہے کہ انسان کے لیے وہی کچھ ہے جس کے لیے اس نے کوشش کی۔ انسان دوستی کا نظریہ اسی لیے اپنی روح میں مذہب مخالف نہیں ہے۔ ازمه قدم سے لے کر آج تک انسان دین و دنیا کی دوستی یا یکسوئی کے مختصے سے دوچار ضرور ہے، لیکن اسے عقیدے کے انتخاب کی آزادی مساویانہ اور انفرادی طور پر میسر ہے، آزادی، رواداری، برداشت، اسی باعث انسانی مساوات اور انسان دوستی کے افکار کی بنیاد ہیں۔

اشتراکیت کے نظریے میں انسان کی اپنے آپ سے مفارکت کے خاتمے کا تصور انسانی مساوات اور انسان دوستی ہی سے پیدا ہوا ہے کیونکہ یہ مغارت جائیداد کی انفرادی ملکیت اور سرمایہ دارانہ معاشرے نے چند طبقوں کے مفادات کے لیے پیدا کر رکھی ہے۔ عملیت پسندی بھی انسان ہی کے حوالے سے ہر شے کی تعبیر کی قائل ہے کیونکہ انسان ہی مرکز کائنات ہے۔ انسانی معاشرے میں انسان ہی، ہرام، ہر معاملے اور ہر مظہر کا پیمانہ ہے۔ شخصیت پسندی کے نظریے سے صرف شخص یا شخصیت ہی اعلیٰ قدر اور اصل حقیقت

ہے۔ ایک رخ سے یہ انداز نظر انسان کی روحانی صلاحیت کا اثبات بھی ہے۔ یعنی انسان نہ صرف ازلی سچائیوں کے بارے میں غور فکر کر سکتا ہے بلکہ ماضی کے واقعات اور مستقبل کے امکانات پر بھی گہرا کی کے ساتھ سوچ سکتا ہے۔ گیان دھیان، مراقبہ اور چلنے انسان کی قوتِ متحیله کو اور بھی جلا بخشتے ہیں۔

انسان کے وجود اور مقام کے بارے میں تو وجودیت باقی نظریات سے آگے نکل گئی کہ وجودیت انسانی کائنات کے علاوہ کسی اور کائنات پر یقین ہی نہیں رکھتی۔ وجودیت انسان کی موضوعیت کی حامل کائنات کی قائل ہے۔ ہم اور آپ ادب کے طالب علموں کے طور پر جانتے ہیں کہ تھوڑے بہت فرق کے ساتھ انسانی مساوات اور انسانی عظمت کی توثیق کرنے والے ان نظریات نے ساری دنیا کی زبانوں کے ادب پر کتنے گھرے اثرات مرتب کیے ہیں اور کیسے کیسے ادبی شہکار محسوس طور پر یا غیر محسوس طور پر تخلیق کروائے ہیں۔

کیم جنوری ۱۹۳۸ء کو دوسری جگہ عظیم کے آغاز سے صرف ایک سال قبل اور اپنی وفات سے چند ماہ پہلے سالی نو پر علامہ اقبال کے پیغام کا پورا متن آج بھی تازہ اور اتنا بمعنی ہے کہ سال ۲۰۱۳ء کے آغاز پر بھی جاری کیا جاسکتا تھا۔ اس پیغام میں جمہوریت، قوم پرستی، اشتراکیت اور فسلطانیت کے لفربیں نقابوں میں سامراجی مظالم کو انسانی تاریخ کے تاریک ترین دور سے بدتر قرار دیا گیا ہے اور ظالموں کو خون ریزی اور تشدد کا دیوتا کہا گیا ہے۔ اقبال کے مطابق سائنس نے تباہی کے جوانجن تخلیق کیے، وہ انسان کی شفافیت کا میا بیوں کی عظیم علمتوں کو منوار ہے ہیں حالانکہ احترام آدمیت کے بغیر ذمیا سکونت کے قابل نہیں رہے گی۔ اقبال نے ایک نسل، ایک قوم، ایک زبان اور ایک مذہب کو بھی مساوات کے حوالے سے اعتقاد کے لائق نہیں سمجھا۔ اس پیغام میں اقبال نے مساوات انسانی کے لیے انسانی اخوت کے فروع پر زور دیا جو نسل، جغرافیائی قومیت، رنگ اور زبان سے ماوراء ہوتا کہ ساری دنیا خدا کا کنہ بن جائے۔<sup>(3)</sup> اخوت کا یہ تصور سراسر اسلامی ہے جس کی بنیاد رنگ اور نسل پر نہیں، نہ ہی ذات

پات پر ہے۔ اخوت کا یہی تصور مساوات انسانی تک پھیل جاتا ہے جس میں قانونی اور معاشرتی برابری کا حق فائق ہوتا ہے۔ اسلامی عدل انسانی مساوات کے لیے مثالی اور آفاقی ہے۔ عدل کے اسلامی تصور میں رنگ، نسل، مذہب، زبان کے تعصب سے گریز بلکہ اپنے لیے بھی نا انصافی سے گریز واضح اور بنیادی تقاضا ہے۔ عدل کے اس تصور میں کسی تعلق، تعصب کی بنا پر ناجائز رعایت کی گنجائش بھی موجود نہیں۔ اسلامی حکومت میں آقا اور غلام، معزز اور حیر، امیر اور فقیر سب برابر کے سلوک کا حق رکھتے ہیں۔ اگر کسی کو کسی پروفیسیت ہے تو اعمال اور تقویٰ کی بنا پر ہے۔ تقویٰ کے ساتھ ساتھ اخلاص، عفت، عدل، صدق، حقوق العباد، دولت کا عدم ارتکاز، ملاوٹ کا سد باب، ذخیرہ اندوزی سے گریز، رشوت کا خاتمه، گداگری کی ممانعت، سود سے اجتناب، اسلام کے نظامِ اخلاق کے لازمی اجزاء ہیں جن کے بغیر مساوات، عدم مساوات میں بدل جاتی ہے اور معاشرہ انتشار کا شکار ہو جاتا ہے۔ بدھ مت میں بھی انسان کی برتری اس کے اعمال سے منسلک ہے۔ یہاں تک کہ ذات پات سے آلو دہ ہندو تہذیب میں بھی تمام انسانوں کو پیدائش کے اعتبار سے برابر سمجھا جاتا ہے۔

خاکِ آدم کی ہے تمام زمین  
پاؤں کو ہم سنپھال رکھتے ہیں

(میر تقی میر)

اقبرویہ میں اس نکتے کو صراحةً سے بیان کیا گیا ہے البتہ شاگستروں میں بہمن، کھشتري، ولیش اور شور کو پیدائشی طور پر الگ الگ کر دیا گیا ہے۔<sup>(4)</sup>

مساوات انسانی کی جدید ترین تعریف اخلاقی طور پر انسانوں اور جانوروں میں بھی کسی نہ کسی نوع کی مساوات کی علمبردار ہے ع

یاں ہم نے پر کاہ بھی بیکار نہ دیکھا (میر تقی میر)

انسانی مساوات یعنی Egalitarianism میں:

"Emphasis is placed upon the fact that

equality contains the idea of equity of quality that is all people should be treated with the same dignity or be regarded as possessing the same intrinsic qualities despite our societal diversity of race, religion, ethnicity, sex, sexual orientation, political affiliation, socio-economic status, (dis) ability or cultural heritage." (5)

لیکن اعظم کریوی کے افسانے "اچھوت" میں شکرو وا چمار اپنے بیٹے کو ہندو عقیدے کے مطابق یہی سمجھاتا ہے کہ غریب کو غریب اور امیروں کو امیر بھگوان بناتے ہیں۔ یہ رام ہی کو معلوم ہے کہ اس نے ہمیں پچھلے جنم میں کس غلطی کی سزا دی ہے اور بھگوان پوجا پاٹ سے خوش ہو کر غریبوں کو امیر بناسکتے ہیں لیکن ہم پوجا پاٹ بھی نہیں کر سکتے کہ ہم اچھوت ہیں اور ہمارے گھسنے سے مندر ناپاک ہو جاتا ہے۔ اس کا بینا مبنی اپنی جھونپڑی ہی میں مندر بنانے کی بات کرتا ہے تو باپ سمجھاتا ہے کہ پنڈت کے بغیر پوجا نہیں مانی جاتی۔ ان باتوں کے دوران ہی شکرو وا چمار کو دن بھر کی بیگار کے بعد پھر کام پر بلا لیا جاتا ہے۔ وہاں دعوت میں ایک پنڈت کے لڑکھڑا کر شکرو وا چمار سے چھو جانے پر شکرو وا ہی کو قصوروا رٹھرا کر اسے اتنا پینا جاتا ہے کہ تلی پھٹ جانے سے وہ ترپ کر مر جاتا ہے مگر مارنے والا زنا سے فوجاتا ہے۔

منظر بدلتا ہے۔ ہمیں سال بعد پر گئے کانیا حاکم آتا ہے تو تعلقدار رائے صاحب رام پرشاد سلام کے لیے حاضر ہوتے ہیں لیکن ڈیوڈ نام کا صاحب رئیسوں سے نہیں ملتا لیکن اچھوتوں کو خوش آمدید کہتا ہے۔ وہ خود کو اچھوت کہتا ہے تو رائے صاحب اسے ایشور کا سایہ کہتے ہیں لیکن ڈیوڈ ان سے ہاتھ نہیں ملاتا اور انھیں یاد دلاتا ہے کہ آپ نے شکرو وا نامی ایک چمار کو جان سے مراؤ ادا لائھا اور انھیں بتاتا ہے کہ وہ اسی شکرو وا کا بینا مبنی ہے۔ رائے صاحب اس صدمے سے جانہ نہیں ہو پاتے۔ کیا یہ ایسا شعر یاد کرنے کا مقام نہیں۔

میر جنگل تمام بس جاوے  
بن پڑے ہم سے روزگار اے کاش!

(میر تقی میر)

یہ ایک شاعر کا خواب ہے، آرزو ہے، مگر وہ اسے حسرت کے لمحے میں بیان کر رہا ہے کہ ایسا اس خالمِ دنیا میں ممکن نہیں۔

نمہیں یا غیر نمہی دونوں طرح کی اخلاقیات میں تمام انسان بنیادی طور پر صلاحیتوں  
یا سماجی مرتبے کے لحاظ سے برابر ہوتے ہیں وغ  
یک ذرہ زمیں نہیں بے کار باغ کا

(غالب)

لیکن انسان کے انفرادی اور اجتماعی تجربات اس کی تقدیق نہیں کرتے چاہے ہر انسان کے سیاسی، معاشری، سماجی اور انفرادی حقوق کیساں ہوں۔ اسی لیے سماجی فلسفے کے طور پر طاقت کی لامركزیت اور عوام کے مابین معاشری تفریقات کی بیخ کرنی کی حمایت بھی مساوات انسانی کے ہر تصور میں شامل ہے۔ انسانی مساوات کا علم بردار مساوات کو انسانیت کی فطری صورت کی عکاسی گرداتا ہے لیکن اس معروضی اور مکمل تعریف میں بھی بہت سے اگر، مگر، لیکن و لیکن چچے ہوئے ہیں۔ تمام انسان خُدا کی نظر میں پیدائشی طور پر مساوی حقوق کے حامل ہوتے ہیں لیکن خُدا ہی کی ودیعت کرده پیدائشی صلاحیتیں انسانوں میں کم زیادہ اور متفرق ہو سکتی ہیں۔ اس بارے جدید جینیاتی تحقیق کے نتائج سے بھی رجوع کرنا پڑے گا۔ مساویانہ حقوق کی کم از کم حدود، تعییم، خواراک اور صحت کے لیے تو طے کی جاسکتی ہیں لیکن حق رائے ہی کے بارے میں اتفاق رائے نہیں پایا جاتا۔ جمہوریت اگرچہ مساوات انسانی ہی کی توسعے سمجھی جاتی ہے لیکن جمہوریت میں بھی طاقت حکمران طبقے کے پاس رہتی ہے، عوام کے پاس نہیں۔ لیکن شاعر بھی اپنی مجبوری بیان کرتے ہوئے بھی خواہش کرتا ہے کہ

شعر میرے ہیں سب خواص پسند  
گفتگو پر مجھے، عوام سے ہے

(میر ترقی میر)

عوام عام طور پر انتخاب لڑنے کی اہمیت اور حیثیت نہیں رکھتے اس لئے وہ حکمران طبقے ہی سے  
اپنے حکمران چھتے رہتے ہیں اور تمظیری یہ ہے کہ  
جمهوریت اک طرزِ حکومت ہے کہ جس میں  
بندوں کو گنا کرتے ہیں تو لا نہیں جاتا

(اقبال)

بلکہ اقبال نے تو اس سے بھی سخت ترین زبان استعمال کرتے ہوئے یہ تک کہہ دیا کہ  
گریز از طرزِ جمہوری غلام چھتے کارے شو  
کہ ازمغزد و صدر فکرِ انسانِ غنی آید

(اقبال)

مساوات کے جمہوریت پر اطلاق کو غیر منطقی اور مجموعی طور پر انسانی مساوات کو  
غیر فطری سمجھنے والے بھی بڑی تعداد میں پائے جاتے ہیں۔ وہ اسے احمقانہ اور شیطانی تک کہہ  
جاتے ہیں جس پر بحثِ فضول ہے۔ ایسے مفکرین کے نزدیک مساوات کے نظریے کی اہمیت  
تشخیص کی حد تک ہے اور یہ ایک پوشیدہ مرض کا سر عام اعتراف ہے جو صدیوں سے تہذیب  
کو اندر سے کھوکھلا کرتا جا رہا ہے۔ انسانی ہمدردی اور بھائی چارے کا مقصد غریب کی مدد نہیں  
بلکہ قابل اور قابلیت کو برپا کرتا ہے۔ مساوات کا مطلب اچھے سے نفرت ہے صرف اس لئے  
کہ وہ اچھا کیوں ہے۔ خوارک کے لیے، راشن کارڈ یا شناخت کے لیے، شناختی کارڈ میں تو  
برابری کا اصول چل سکتا ہے لیکن یہاں تو نااہل کی بجائے اہل کی قربانی مساوات کے نام پر  
ماٹگی جانے لگی ہے۔ جب ایک جماعت کے سارے طلبہ ہی الیوارڈ کے طلب گار ہوں تو کیا

ایوارڈ کو ایوارڈ کہنا صحیح ہو گا؟ یعنی مساویاتہ سلوک سے مضبوط، مستحکم، قابل اور دانشمند لوگ بھی کمزور، ناہل اور احتقون کی سطح پر اتر آئیں گے ورنہ وہ مساویاتہ حقوق کے قوانین کے تحت قابل تعزیر قرار پائیں گے۔ مسابقت کا جذبہ گالی بننے گا تو فرد اور معاشرے کا ارتقاء رک جائے گا۔ ان خدشات کے سبب انسانی مساوات کو دولت کی مساوی تقسیم نہیں بلکہ دولت کمانے، مقام پانے اور اعزاز کے لیے شفاف اور مساوی موقع کی فراہمی کہا جاتا ہے۔ آزادانہ مساوات انسانی کو بالجبر مساوات انسانی سمجھنا غلط ہوگا۔ پچھی مساوات کا مطلب آزادی ہے، مقداریت یا حسابیت نہیں۔ اس کا یہ مطلب بھی نہیں کہ ہر کوئی ایک جیسا پہنچ، کھائے یا پیئے، ایک جیسا کام کرے یعنی سب ایک طرح سے زندگی بسر کریں کیونکہ انفرادی ضروریات، ذوق اور ذاتی مختلف ہوتے ہیں۔ بھوک کی سطح میں فرق ہوتا ہے یعنی خوراک کے لیے راشن کا رد میں بھی مساوات کے اصول کا اطلاق اتنا درست نہیں۔ صرف پھلنے پھولنے کے آزادانہ موقع کی فراہمی ہی مساوات انسانی کا اصل مطلب نظر اور منزل ہے۔ مزاجوں کی یہی رنگارنگی اور انسانی صلاحیتوں کا تنوع مختلف الجہات ثابت سرگرمیوں اور ترقی کی بنیاد فراہم کرتے ہیں۔<sup>(۶)</sup>

انسانی حقوق اور مساوی سلوک کے لیے آواز اس لئے اٹھی کہ انسانوں نے انسانوں پر طاقت کے نشے میں ظلم کیا۔ کیونکہ قوت جتنی زیادہ ہو اتی ہی بداطوار ہوتی ہے۔ طاقت عام لوگوں کے ذہنوں کو سخ کرتی ہے اور ان کے وقار اور زندگیوں سے کھیلتی ہے۔ ایسے میں بھی انسانی حقوق سے مراد یہی ہے کہ انسان کا وقار پاہال نہ ہو، اس کی کمالی نہ ہوئی جائے، اسے بے جا قتل نہ کیا جائے یعنی ایک طرح سے مساوات نا انصافی، ظلم اور زیادتی کرنے کے حق سے انکار ہے تاکہ انسان کی زندگی پر سکون ہو۔

کچھ نہیں مانگتے ہم لوگ بھر اذن کلام  
ہم تو انسان کا بے ساختہ پن مانگتے ہیں

(احمد ندیم قاسمی)

اگر مساواتِ انسانی واقعی نافذ ہو جائے تو دنیا کے اکثر بادشاہ اور آمر تختہ دار پر ہوں کیونکہ ”عدل کوئی، روحانی اور لطیف نصب اعین نہیں، نہ قیمتی تصور ہے، جس کو کسی کشفِ روحانی نے جنم دیا ہو بلکہ یہ تو محض بدی اور بے انصافی کی نفی ہے۔“<sup>(7)</sup> اقبال نے بھی شاید اسی رو میں کہا تھا کہ رحم انصاف کے قتل کا سبب بن جاتا ہے۔

راہرث بریقالٹ کی یہ بات تو درست ہے کہ عدل محض بدی اور بے انصافی کی نفی ہے لیکن کشفِ روحانی سے انکار کو تسلیم نہیں کیا جاسکتا کیونکہ دنیا کے لگ بھگ تمام الہامی مذاہب اور مرت عدل والاصاف کی مبادیات بیان کرتے ہیں خاص طور پر قرآن مجید بلکہ الہامی ادب اور ادب عالیہ بدی اور ناصافی کی نفی کا سب سے بڑا مظہر ہیں۔ یہ الگ بات ہے کہ ہم انسانی حقوق کے نفاذ کے وقت خطبہِ جنتۃ الوداع، میکنا کارتا، آیات، احادیث، اقوال، ضوابط، اخلاقیات اور اصول سب فراموش کر دیتے ہیں۔

جبہوریت نے مساواتِ انسانی کے نظریے سے جنم لیا لیکن کیا محض دوست کے حق سے انسانی حقوق ملے یعنی انسان کو چین سے جینے کا حق ملا۔ جمہوریت، ہر کہیں چار پانچ سال بعد کھوکھلے نعروں، دفریب و عدوں اور جوشیلی تقریروں سے بے شعور عوام کے دوست حاصل کر کے حکمران طبقوں کی بالادستی کے تسلسل کا نام ہے۔

میں نے بھیجا تجھے ایوان حکومت میں مگر

اب تو برسوں ترا دیدار نہیں ہو سکتا

(احمدندیم قاسمی)

آج بھی لجھے میں یا سر در دندی ہے وہی

ظالموں کو جیسے مظلوموں کا غم پہلے بھی تھا

(خالد اقبال یاسر)

اور ستم تو یہ ہے کہ تبدیلی آئے بھی تو صرف چہروں کی ہوا کرتی ہے، کردار کی نہیں،

## نظام کی نہیں۔

تجھ سے پہلے بھی جو اک شخص یہاں تخت نشیں تھا  
اس کو بھی اپنے خدا ہونے کا اتنا ہی یقین تھا

(حسیب جالب)

وہی تخت ہو گا وہی میر سلطان  
نقط اپنا چہرہ بدلتا رہوں گا

(خالد اقبال یاسر)

اہل دانش، تخلیق کار اور تعلیم یافتہ طبقہ حق تلفی کا احساس پیدا کرنے کی کوششوں میں  
لگے رہتے ہیں لیکن ان کا حصہ انتخابات کے لیے محض ایک ووٹ تک ہے اور اس کا ووٹ  
جاگیردار کے پاؤں تلے رومندے ہوئے مزارع اور صنعت کار کے محتاج مزدور کے ووٹ کے  
برابر ہے۔ شاعر چاہے ان کی ترجمانی کا حق ادا کرتا رہے، ان کے دکھ میں روتا رہے، ان کے  
لیے دعا کو پا تھا اخھائے رکھے۔

ہر ایک فرد ہو تہذیب و فن کا اوچ کمال  
کوئی ملوں نہ ہو کوئی خستہ حال نہ ہو  
خدا کرے کہ مرے اک بھی ہم دلن کے لیے  
حیات جنم نہ ہو، زندگی و بال نہ ہو

(احمد ندیم قاسمی)

سادہ لوح مزارع، کسان، مزدور اور خوانچہ فروش کو طالع آزم حکمران طبقہ ہر بار  
چکھہ دینے میں کامیاب ہوئی جاتا ہے اور شاعر پوری درمندی کے ساتھ کسی "جاروب کش"  
کو بھی کہتا رہ جاتا ہے۔

آسمانوں کے تلے تلخ دیسیہ راہوں پر

انت غم بکھرے پڑے ہیں کہ اگر تو چن لے  
کوئی اک غم تری قسمت کو بدل سکتا ہے  
کاش تو حیله جاروب کے پر نوج سکے  
کاش تو سوچ سکے، سوچ سکے

(مجید احمد)

اسی بے شعوری کے سبب ولی دکنی درباری ماحول اور اشرا فیائی نظام میں یہ کہتا پایا جاتا ہے کہ۔  
اے ولی! قدر ترے شعر کی کیا بونجھے عوام  
اپنے اشعار کوں ہرگز تو نہ دے جز بخواص  
فیض احمد فیض کی ایک کمزوری نظم "کستے" بھی مظلوم طبقے کی بے شعور، سادگی اور  
جهالت کا نوحہ ہے۔

یہ چاہیں تو دُنیا کو اپنا بنا لیں  
یہ آقاوں کی بُنیاں تک چبا لیں  
کوئی ان کو احساسِ ذلت دلا دے  
کوئی ان کی سوئی ہوئی دم ہلا دے

(فیض احمد فیض)

فیض کے مقابلے میں "نگتے" کے حوالے سے انسان کو انسانیت کا درس دینے میں  
لکھے شاہ کی مشہور کافی تخلیقی ترقع کا شاہکار ہے۔ یہ کافی انسان میں اپنی عظمت کا احساس پیدا  
کرتی ہے۔

بازی لے گئے گئے

تیتحوں اُتے

گراس کے باوجود لاچار سادہ ولی کے لیے اس عیارِ دُنیا میں کوئی جگہ نہیں ہے۔

اللہ! تیرے سادہ دل بندے کدھر جائیں  
کہ سلطانی بھی عیاری ہے، درویشی بھی عیاری

(اقبال)

شاعر یہی کر سکتا ہے کہ صدیوں سے جرو استبداد کی چکی میں پتے ہوئے انسانوں میں ان کے حقوق کا شعور بیدار کرے۔ شعراء کی تخلیقی شاعری براؤ راست مساوات انسانی کا پر چار نہیں کرتی بلکہ ان نا انصافیوں اور زیادتیوں کی علامتوں کے پردے میں عکاسی کرتی ہے جو طاقتور کمزوروں اور لاچاروں کے ساتھ روا رکھتے ہیں۔ اس کے ساتھ ہی ساتھ شاعر بالادست طبقوں کا ضمیر بھی جنبھوڑتے ہیں کہ شاید انھیں خود ہی غریبوں کی حق رسی کا خیال آجائے۔ یہاں تک کہ وہ انھیں ان کی موت بھی یاد دلاتے ہیں۔ آخرت سے بھی ڈراتے ہیں جیسا کہ مجید احمد نے اپنی نظم ”راجا پر جا“ میں کیا ہے۔ مجید احمد کے لیے ظالم و مظلوم کی تفریق ہے گیر ہے۔ اس معاملے میں مشرق و مغرب ایک سا ہے۔

نہ کوئی مشرق  
نہ کوئی مغرب  
مگر وہ اک نینہ مر اتب

جو ان گنت بے زبان غلاموں کی ٹوٹی پسلیوں پر کل بھی ہزار کف دردہاں خداوں

کے بوجھ سے کچکچا رہا تھا

اور آج بھی اک وہی ترازو کہ جس میں زنجیر پوش روحوں کے فعلہ اندام دست و بازو

پر مزدیک اشک تل رہے ہیں

اگر یہی قہانی سی پر دوراں ..... یہ نالہ غم، یہ اک مسلسل خروشی انبو و پا بجولائی  
ازل کی سرحد سے نسل آدم کی یہ کراہیں جو روز و شب کے عیقین سنا ہٹوں سے ہیں

ابھر رہی ہیں

چشم و لب کے فسانہ ہائے سرٹک و شیون،  
 اگر مقدر یہی تھا اپنا، تو یہ مقدر..... یقین جانو اُنل نہیں تھا  
 یعنی مظلوموں کا مقدر بدلتی ہے، اگر وہ بے شعور سے باشعور ہو جائیں۔ اگر  
 ان میں اپنی عزت کا احساس جاگ ائے تو یہی شکستہ دل انسان سیاہیوں کے چھکلتے خم سے  
 ابھرتی کرنوں کا حوصلہ بن سکتے ہیں۔

مجید امجد کی دل گدازی اور درمندی جب تخلیقی روکی اونچ پر الفاظ کے قالب میں  
 ڈھلتی ہے تو اس کے جامہ آواز میں خون کے چھیننے اور ہو کی ندیاں اس کی نظم "ریڈنگ روم"  
 کے مصروعوں میں چھینتی سنائی دیتی ہیں۔ یہ اندوہ، "ہڑپے کا ایک کتبہ"، میں سینہ سنگ میں بننے  
 والے خداوں کے فرمان پر منی کاٹنے اور منی چاننے والے بل کی اتنی کامان ہوتے ہوئے بھی  
 آگ میں جلتے پنجر کا ہے۔ جو ایسا ہالی ہے جسے انسان کا درجہ نہیں ملا اور اس کے لیکھ بھی بل  
 میں جنتے دو بیلوں جیسے ہیں اور وہ ہالی شاعر کو تیرا بیل دکھائی دیتا ہے۔  
 الہی کیسے ہوتے ہیں جنہیں ہے بندگی خواہش  
 ہمیں تو شرم دامن گیر ہوتی ہے خدا ہوتے

انسان تو کیا مساوات کے نظریے میں تو جانوروں سے بھی کیاں سلوک کا تصور  
 شامل ہے۔ مجید امجد اپنی نظم "پارکش" میں بار کھینچتے جانور کی آنکھوں سے ڈنیا کی بھیانک تصویر  
 یوں دکھارتا ہے جیسے وہ خود پہلوں کے دندانوں میں دن کاٹ رہا ہو، اپنے دل پر سکے داغ رہا  
 ہو۔ لیکن جب تک خدا ان کو خواہ جگی عطا کرتا رہے گا جنہیں روشن بندہ پروری کا علم نہیں۔ مجید  
 امجد جیسے دکھارے دل کی مقدس سچائی کے ساتھ کسی کے ڈنیا بدل دینے کے وعدے کے انتظار  
 میں اس ڈنیا کا رستہ دیکھتے رہیں گے اور نظم کے مٹھلے روز عمر کی اس پڑی پر بے بس زندگیوں کو  
 دور افق سے ڈھونے آتے رہیں گے۔ (اس دن اس برفلی تیز ہوا..... مجید امجد)

حالات کے جر کے شکار لوگوں کی کسپری اور مظلومیت کا اظہار ان کے دل میں

نگین معاشرتی حالات میں تبدیلی کی خواہش پیدا کرتا ہے۔ ایک جیسوں کے لیے ایک ساہنہ، سب کے لیے یکساہنہ، متناسب مساوات، آزادانہ موقع، بنیادی ضروریات کی تشغیل، معاشری مساوات، سیاسی مساوات، ثقافتی مساوات، پیداواری ذرائع کا مشترک انصرام اور اسی نوعیت کے اخلاقی اصول، ضوابط، روایات، اقدار، عقائد ہر علاقے، ہر زبان اور ہر ندھب کے ادب میں زیریں روکی طرح پائے جاتے ہیں۔ ادب کے موضوعات ترقی پسند ادبی تحریکوں کی طرح طے شدہ ہوں یا نہ ہوں، ادب عالیہ کے نمونے دونوں صورتوں میں ملتے ہیں۔ خود یعنیں رومان پسند بھی تھا اور تخلیل پرست بھی۔ اسے مظلوم عوام سے ہمدردی رکھنے والے فن کار اچھے لگتے تھے لیکن وہ جو مبالغہ آرائی سے گریز کریں اور انسان کے بہتر مستقبل اور آزادی کے خواہش مند ہوں۔ بھی وجہ تھی کہ یعنیں طالسطانی کے غیر اشتراکی ہوتے ہوئے بھی اسے روی انتقام کا سب سے بڑا ترجیح کرتا تھا۔ طالسطانی ستائے ہوئے مظلوم طبقے کو خیر کی علامت قرار دیتا تھا اور انسان کے اندر پوشیدہ نیکی کے جذبات کو مہیز کر کے شرکا سامنا صرف قوت سے نہیں خیر کی طاقت سے کرنے کا داعی تھا۔ چیخوف کے لیجھ میں ظفر کی کاث بھی ہے اور امید کی روشنی بھی۔ وہ ایک سچے تخلیق کار کی طرح علامتوں کے پردے میں حقیقت کو چھپاتا بھی ہے اور آشکار بھی کرتا ہے۔

حکم ہے سچے بھی قرینے سے کہا جائے نہیں  
زمم کو زخم نہیں پھول بتایا جائے

(احمد ندیم قاسمی)

اقبال نے اشتراکیت کو، مساواتی شکم کہا اور اس کی بجائے عالمی اخوت کے اصول کو، حقیقی مساوات کی تمام صورتوں کا منبع و ماذگر دانا۔ بنی آدم کو ایک دوسرے کے اعضاء کہنے میں یہی حکمت پوشیدہ ہے کہ ساری دنیا حضرت آدم علیہ السلام کی اولاد ہے، اقبال سے ایک بار کسی انگریز نے کہا کہ ”وہ یہودیوں سے نفرت کرتا ہے کیونکہ ان کا عقیدہ ہے کہ وہ خدا کی

برگزیدہ قوم ہیں اور یہ ایسا عقیدہ ہے جس میں دیگر اقوام کی تحقیر مضر ہے بلکہ یہی اس تحقیر کا جواز بھی ہے۔ وہ انگریز بھول گیا کہ، سفید فام قوموں کے باہمانت، والا مشہور فقرہ ایک مختلف پیرائے میں اسی قسم کے احسان تفویق کی غنمازی کرتا ہے۔<sup>(8)</sup>

اقبال نے رڈیارڈ کپلنگ کی نظم "سفید آدمی کا بوجھ" پڑھ رکھی ہو گئی جو 1899ء میں پہلی بار شائع ہوئی تھی۔ اس نظم میں تو اس نے دیگر اقوام کو آدھا شیطان اور آدھا نادان بچپن تک کہہ دیا تھا اور اس طرح غیر ترقی یافتہ اقوام کی تحقیر اور استحصال کا جواز فراہم کیا تھا۔ اقبال نے اس حقیقت کا بہر حال اعتراف کیا تھا کہ "کسی بدیکی حکومت کا مطلق بے لوث ہونا ممکن نہیں۔ بعض اوقات اس تولیت و تربیت کے معاوضہ میں قوموں کو نانِ شینہ سے بھی ہاتھ دھونا پڑتا ہے۔"<sup>(9)</sup>

مغربی استعمار نے گارتگری کے ساتھ ساتھ اپنی نوآبادیوں میں آئین سازی اور قانون سازی کے ادارے بنائے اور حکومتی ڈھانچے بھی تشكیل دیا۔ امریکہ اور آسٹریلیا میں ریٹائرمنٹ اور ایب اور بیجنگلر کے بتدرج خاتمے کے باعث یورپی آبادکار اپنی اکثریت پیدا کر کے عہد جدید کی ترقی یافتہ قوموں میں شامل ہو گئے لیکن جنوبی ایشیا، مشرق وسطی اور افریقی ممالک اس معاملے میں پسمند رہ گئے۔ ان ملکوں میں دوسری استعماری طاقتوں نے ابتدائی آئین اور قانون سازی میں بطور بدیکی حکمران اپنی فوکیت اور برتری کو قائم رکھا۔ منشوک افسانہ "نیا قانون" اس کیفیت کی انتہائی حقیقت پسندانہ تصویر پیش کرتا ہے جس کا درمانگلوکو چوان نے قانون کے نفاذ پر ایک گورے کو اس زعم میں پیٹ ڈالتا ہے کہ "اب ہمارا راج ہے بچہ" ، لیکن نتیجتاً تھانے پہنچ جاتا ہے جہاں کوئی اسے بتاتا ہے کہ "نیا قانون، نیا قانون کیا بک رہے ہو..... قانون وہی ہے پرانا۔" مانگلوکو چوان میں تو پھر اپنے کمتر سماجی مقام کے باوصاف تھوڑا بہت شعور پیدا ہو چلا تھا لیکن پریم چند کے افسانے کفن کے کرداروں گھیسو اور مادھو کو تو اندازہ ہی نہ تھا کہ زندگی کیا ہے؟ ان کا رو یہ چہاروں کے عمومی روئیے کی سطح سے اوپر اٹھ ہی نہیں

سکا۔ یہی ایسے کرداروں کا اصل الیہ ہے۔

بین الاقوامی اور قومی سطح پر بنیادی ضرورتوں کی فراہمی کے معاملے میں آبی وسائل کی منصانہ حسب ضرورت تقسیم بھی مساواتی انسانی کا ایک بنیادی مطالبہ رہا ہے۔ سندھ طاس معابدے کے تحت پاکستان کے عوام کی آبی وسائل سے محروم بعد کا مسئلہ ہے لیکن منشو کا افسانہ ”بیزید“ منشو کی دورانیشی اور پیش بینی کا آئینہ دار ہے۔ پاکستان میں پانی کی بڑتی ہوئی کی نے اس افسانے کو اور زیادہ معنی خیز اور اہم بنا دیا ہے۔ منگو کوچوان کے مقابلے میں اس افسانے کا مرکزی کردار ایک باشور شخص ہے جو اپنا حق صبر و تحمل سے، تدبیر سے حاصل کرنا چاہتا ہے، جذبات سے نہیں۔ بعض ناقدین کے مطابق کریم داد کے کردار میں منشو خود بول رہا ہے۔ جزو استبداد کے خلاف منشو کا نکتہ نظر چاہا سام کے نام خطوط میں زیادہ نمایاں ہے اور ان میں ان م راشد کی نظم ”تیل کے سوداگر“ کی طرح ایک نوع کی مستقبل شناسی پہاں ہے۔ وہ اسی زمانے میں خلطے میں امریکی اشہرو سونخ پر متعرض ہے۔ ایران کے تیل پر قبضے کی استعماری چالوں کو وہ تشویش کی نظر سے دیکھتا ہے۔ تجارتی راستوں پر قبضے کی کوششوں پر نالاں ہے اور اسے اپنی قوم کی آزادی احمد ندیم قاسمی کی طرح ایک پر کے پرندے کی آزادی سے زیادہ نہیں گئی یا اس غلام سے زیادہ نہیں جس کے سر پر تاج ہے لیکن پاؤں پیڑیوں میں جگڑے ہوئے ہیں۔

اردو افسانہ اور شاعری اس امر کی غماز ہیں کہ ”انسانی دماغ حالات کو صرف سمجھتا ہی نہیں بلکہ اسے تبدیل کرنے کی بھی زبردست صلاحیت رکھتا ہے۔ مصنف بھی جماعتی نکتہ نظر سے بیرونی معاشرتی رشتہوں کو صرف سمجھتا ہی نہیں بلکہ ایک خاص ارتقائی مقام پر پہنچ کر ان کے خلاف بھی ہو جاتا ہے چنانچہ وہی اسلوب زندگی، وہی طریقہ پیداوار، وہی طبقاتی نسبتیں جنہیں وہ درست سمجھتا تھا اسے کسی اور ہی طرح نظر آنے لگتی ہیں اور وہ ان کے مٹانے پر کمر بستہ ہو جاتا ہے۔“<sup>(10)</sup> یہ ایک مسلمہ اصول سمجھا جاتا ہے کہ باغی کامیابی یا ناکامی سے قطع نظر حق پر

ہوتا ہے

اٹھو مری ڈنیا کے غریبوں کو جگا دو  
کارخ امراء کے در و دیوار ہلا دو  
آزادی جمہور کا آتا ہے زمانہ  
جو نقش کہن تم کو نظر آئے منا دو  
جس کھیت سے دہقاں کو میر نہ ہو روزی  
اس کھیت کے ہر خوشہ گندم کو جلا دو

(اقبال)

کھیت وڈیروں سے لے لو  
ملیں لشیروں سے لے لو  
ملک انہیروں سے لے لو  
رہے نہ کوئی عالی جاہ  
پاکستان کا مطلب کیا؟  
لَا اللَّهُ اَلَّا اللَّهُ

(حبيب جالب)

عجیب بات ہے کہ جب بھی شاعر مساوات انسانی کا نفرہ بلند کرتا ہے، شعری حasan کو بیٹھتا ہے۔ چاہے وہ فیض احمد فیض ہی کیوں نہ ہو۔ مجید امجد کوئی کوئی ہوتا ہے، جو خلق کا کے غم کو اپنی رگ میں اتار لیتا ہے۔ تاہم کوئی بھی لکھنے والا جب اپنے گرد و پیش پر غور کرتا ہے تو اسے سمجھ آجائی ہے کہ یوں پینے والے یوں پی کر مساوات کی تعلیم دے رہے ہیں۔ ایسے ہی اشعار کی بنابر امر جلیل کے طنزیہ افسانے ”اقبال ان ژریل“ کے اقبال پکوڑے والے کو خفیہ کے الکار علامہ اقبال سمجھ کر اس کی کہانی ختم کر دیتے ہیں۔ اقبال پکوڑے والا حالات کے جبرا

اس حد تک شکار ہے کہ احتجاجا خود کشی کے اعلان کے بعد اسے پتا چل جاتا ہے کہ معاشرے میں اس جیسے راندہ درگاہ لوگوں کے لیے، ”نہ صرف زندہ رہنا جرم ہے بلکہ اپنی مرضی کے مطابق مرننا بھی جرم ہے..... قانون کے رکھا لے چاہتے ہیں کہ..... ہم ذلت کے مارے لوگ ایڑیاں رگڑ رگڑ کر زندہ رہیں لیکن اپنی مرضی کے مطابق مرنہ سکیں۔“<sup>(11)</sup> اقبال پکوڑے والے کا نھیلا بھی ایک ایسے ہوٹل کے سامنے ہے جو کینے کنگال کے نام سے مشہور ہوتا ہے۔ اس ہوٹل کے گاہک بیروزگاری کے عذاب، بھوک و افلas کی اذیت اور خدائی فوجداروں کے قہر سے خوف زده کسان اور مزدورو ہوتے ہیں۔ اس ہوٹل اور اس کے گاہکوں کو سامنے کی مسجد کے مولوی کے عظموں سے نہیں ع ”اوڈنیا کے متواں سن درد بھرے میرے نالے“ اور ع ”میں زندگی میں ہر دم روتا ہی رہا ہوں“ جیسے دروناک دھنوں والے گیتوں سے تسلیمی ہے۔

جال ابرزو کے سندھی افسانے ”پیرانی“ میں پیرانی کا خانہ بدوش بروہی باپ بھوک کے ہاتھوں مجبور ہو کر معصوم پیرانی کو جانوروں کی طرح بیچ ڈالتا ہے۔ ایوب صابر کا پیشو افسانہ ”خالی جیب“ ایک معزز سفید پوش، ایک سفید پوش مجدوب شخص اور اس کی نجیف و نزار ماں کی کہانی ہے۔ مجدوب شخص جو لاہا، کمہار، موچی، قصائی، ملٹا اور ڈوم جیسے ازلی محرومی کے شکار کرواروں کی علامت ہے۔ خالی جیب شخص کا احساس زندہ ہے اور وہ اس دولت کو بچائے پھرتا ہے لیکن مظلوموں کی مدد میں ناکامی پر بالآخر وہ مجبور ہو کر جیب کو ایک لعنت قرار دے کر خالی جیب مردہ باد کا نفرہ لگاتا ہے۔

نعمت اللہ گچکی کا بلوچی افسانہ ”یہی زندگی ہے“ بھی، بے گھروں، کپڑوں توں سے محروم انسانوں کی المناک زندگی کی عکاسی کرتا ہے۔ اس افسانے کی نافی اماں کے بوسیدہ لحاف سے اس کے مختنے باہر جھانکتے ہیں۔ گھر میں کھانے کو کچھ نہیں، یہاں تک کہ نہک بھی نہیں۔ ماچس میں ایک تیلی بچی ہے، باہر کڑا کے کی سردی ہے، سردی کم ہو تو گلابی جاڑا بھوکے نگنوں کی رضاۓ بنے۔ ایسے، میں بھی میر کے گھر کا اناج پینے اور دھان کو مٹنے کی فکر ہے اور میر اسے

کھانے کے لیے ایک سمجھوڑتک دینے کا روادار نہیں اور آخرا کار بڑھیا اپنی جھونپڑی میں ٹھھر کر اور اس کا بیٹا ایشک سڑک کنارے شدید سردی میں سکڑ کر مر جاتے ہیں۔

نادر قتمراںی کی براہوی کہانی "حتابندی" بھی پیرانی کی طرح ایک لڑکی کی کہانی ہے جسے ایک بوڑھا سردار پچاس ہزار میں خربید لیتا ہے۔ اس بے جوڑ شادی کے موقع پر حتابندی کی رات دہن کا نوجوان محبوب، بوڑھے دو لہا سمیت کئی ایک کوکاٹ ڈالتا ہے اور خود بھی قتل ہو کر دھرتی کی حتابندی کرتا ہے۔ ادھر دہن بھی ملے شدہ منصوبے کے مطابق خودکشی کر لیتی ہے۔

مرزا حامد سیک اپنے اردو افسانے "گم شدہ کلمات" میں اپنے اجداد کے ہاتھوں کمیوں پر ڈھایا جانے والا ایک ایک ظلم گنوتا ہے۔ اس فیکے کی زبان سے جو سر رہے کانوں کے ساتھ پھوٹ پڑا تھا۔ ماں کے پیروں تلے حولی کو جاتی شور زیں جس کی جنم گاہ تھی۔ اسے گھٹی میں شد کی بجائے شورہ ملا تھا۔ اس فیکے کا شورہ بیدار ہوتا ہے تو مرزا مغل بہادر کی جانب تانگیں سیدھی کر لیتا ہے وہ فیکے جس کے کان اس سے پہلے طویلوں، اصطبلوں اور چھاؤنیوں سے آنے والی بے بس چیزوں کی طرف سے بندر ہے تھے۔

افسانہ نگار، ناول نویس اور شاعر مظلوموں کے لیے قانون سازی تو نہیں کر سکتے لیکن ان کی تحریریں ان کے حقوق کے لیے قانون سازی پر مائل ہی نہیں کرتیں غیر رسمی قانون سازی کا درجہ بھی رکھتی ہیں۔ وہ اور اک اور احساس کے راستے تراش کر دینا کی مقصود تھیتوں، بے محابا آساتشوں کے درمیان لا انتہا محرومیوں کے ساتھ ہم آنکھی کی ترغیب دیتے ہیں۔ اس کی نمایاں ترین مثالیں، تصوف کے اصولوں اور صوفیانہ شاعری میں سے بغیر تلاش کے مل جاتی ہیں۔

صوفیانہ تعلیمات میں گناہوں کی اقسام میں سے، انسانی جان کے اٹلاف، سچائی سے انحراف، بے سہارا انسانوں پر ظلم، سرمائی کی ناجائز افزائش اور ارتکاز اور علم کے ناجائز استعمال کو بڑے گناہ قرار دیا گیا ہے۔ تصوف ضمیر کے اس باطنی احتجاج کا ثمر ہے جو معاشرتی

بے انصافیوں کے خلاف کیا جاتا ہے۔ تصوف شرکی توتوں کے خلاف غیر مصالحانہ بلکہ مراجحتی روئیے کا اظہار ہے۔ یہاں تک کہ صوفیوں نے تو غیر مسلم عجیبوں کے قتل عام اور ان پر جزیہ ادا کرنے کی پابندی کے خلاف بھی آواز اٹھائی۔ منصور حلائق، ذوالون مصری اور شہاب الدین سہروردی پر مقدمات چلے اور انھیں موت کے گھاث اتار دیا گیا۔ صوفیاء عام طور پر طبقاتی معاشرے میں احتصال کے شکار طبقوں، دعیوں، موجیوں، جولاہوں، لوہاروں اور دوسرے ہاتھ سے کام کرنے والے ہنرمندوں اور صناعوں کے نمائندہ رہے ہیں۔ بلکہ بعض صوفیا تو خود انھی پسمندہ طبقوں سے تعلق رکھتے تھے۔ شاہ شاعروں و دلواز لمحے نے جتنا بڑا انقلاب پیدا کیا وہ بڑے کا فرد ہونے کے باوجود ذات پات کے خلاف تھے۔

”خداداد صلاحیت کا ذات پات سے کوئی تعلق نہیں ہوتا، جو چاہے  
حاصل کر لے۔ لاعلم لوگوں کی کمزوریوں کو صرف ایک سختی بادشاہ ہی  
برداشت کرتا ہے۔ جو ایک بار اس کے دربار میں پیش ہوا اس کی شان  
ہی کچھ اور ہوتی ہے۔“<sup>(12)</sup>

”شاہ لطیف“ کے نزدیک محنت میں عظمت ہے۔ مزدور اپنی محنت کے صلے کا حق دار ہے۔ وہ فن کاروں کو بھی عظیم سمجھتے ہیں۔

”داتا اور مانگنے والے کے درمیان کوئی فرق نہیں ہے جو اس کے من  
میں ہے وہی فنکار کے ساز کے تار میں ہے۔“<sup>(13)</sup>

شاعری کے لیے علامات بھی انھی ہنرمندوں کی ہنرمندی سے اغذیہ کرتے ہیں۔

”جس طرح لوہار زنجیر کی کڑیوں کو ایک دوسرے سے جوڑتا ہے، میرا  
من میرے محبوب نے بالکل اسی طرح مضبوطی کے ساتھ اپنے ساتھ  
جوڑ لیا ہے۔“

”چلو جلا ہوں کے پاس چلتے ہیں جن کی محبت میں بھی نفاست ہے  
کیونکہ وہ تمام دن (دھاگوں کو) جوڑتے رہتے ہیں، تو رُنا انھوں نے  
سیکھا ہی نہیں۔“<sup>(14)</sup>

چھل سرمست بھی غلام اور غلامانہ ذہنیت کی مذمت کرتے ہوئے کہتے ہیں کہ

او کتلا ڈینھ سلامی وج  
وت سارا زور سلامی وج  
کیوں آپ گھٹیونی خای وج؟<sup>(15)</sup>  
وہ بے کسوں سے ہم آواز ہو کر امن کا پرچار کرتے ہیں۔  
”ند میں مرید،  
ند میں پیر  
سارے فقر کا فقیر  
ند میں حاکم نہ میں ظالم  
میں ہوں امن کا امیر،“<sup>(16)</sup>

رحمٰن بابا انسانی مساوات کو یوں شاعری کا جامہ پہنتے ہیں۔

”معنوی لحاظ سے آدم کی اولاد جسم و صورت کے لحاظ سے ایک سی  
ہے۔ جو دوسروں کو ضرر پہنچاتا ہے وہ خود آزار پاتا ہے۔“<sup>(17)</sup>

اخذ

آدمی اور انسان کی تفریق بھی رحمٰن بابا کے پیش نظر رہتی ہے۔

”آدم میں حیوانیت بھی ہے، آدم کو تب آدم جانو جب وہ زیور انسانیت سے آراستہ ہو۔ آدمیت دولت سے نہیں آسکتی۔ بُت اگر سونے کا بھی بن جائے تو انسان نہیں کہلا سکتا۔“<sup>(18)</sup>

”وجود انسان سے مراد انسانیت ہی ہے نہ کہ اس نے زریں لباس پہن رکھا ہو۔ گھوڑے یا گدھے پر سوار ہونے سے کوئی عراتی اور ترکی نہیں کہلا سکتا۔ تشنہ کام کو صرف پانی سے غرض ہوتی ہے۔ اگر اس میں پانی نہیں تو زریں طاس بھی کیا کیجیے۔“<sup>(19)</sup>

عہدِ حاضر کے صوفیوں، درویشوں اور فقیروں نے بھی انھی طبقاتی آویزشوں کے خلاف آوازِ اٹھائی ہے۔

تاریخ تماشا بھکھاں دا، تہنڈیب کھڈو نارجاں دا  
نقید جگالی لفظاں دی، تشمیر سیاپا لجاں دا<sup>(20)</sup>

## O

رج کھاندیاں نوں گلاں آؤندیاں نے  
لگے آٹا تے طبلے پناخ دے نہیں<sup>(21)</sup>

## O

میرے دل میں جو پچھے پرتیت کوئی نہیں  
لٹ مار دے اتنھے اصول وکھرے  
صد قے جاں میں اپنے تاجرداں دے  
اسنہاں گھڑے طریقے اصول وکھرے  
ثران پیوراں وکھری ات مچائی

دیندے جان کرائے نوں طول وکھرے

زردار نہ نیکس ادا کر دے

تے وڈیرے لگان محصول وکھرے (22)

(استاد دامن)

جر کے خلاف آواز اٹھانے کے لیے بڑی بہت چاہیے۔ اس کے نتیجے میں تعریرو

سرما کا، ظلم و ستم کا دروازہ تمام حشر سامانیوں کے ساتھ کھل جاتا ہے۔ لیکن عدم مساوات اور طبقاتی استبداد کے خلاف اٹھانے والے خاموش نہیں رہتے۔

”تم کہو، نہ کچھ بولوں، نہ کچھ کروں، مگر تم سے ایک بات کہوں

تم کس کس کو خاموش کرو گے، اعلان ہزاروں ہیں

میں تنہا تو نہیں ہوں۔“

(شیخ ایاز)

ہم ظلمت کو مردہ باد کہتے رہے

سرعام ہر بات کہتے رہے

آپ کتنا ہی ڈرائیں یا لائچ دیں

ہم رات کو رات کہتے رہے (23)

(شیخ الحیدری)

طبقاتی اونچی نیچی، ذات پات کی تفریق، آمریت اور رعیت کی خلیج اور ان سے

پھونٹے والے مظالم کے تسلیم کو ہر شاعر، ہر افسانہ نگار، ہر ناول نویس نے شدت احساس کی

انہما پر پوری ولگدی اور درمندی سے اپنا موضوع بنایا ہے۔ ان کی ایسی نگارشات کو پڑھتے

ہوئے ان جیسے دوسرے لکھنے والوں کی تحریریں یاد آنے لگتی ہے جیسے حسین شاہد کی نظم ”سمجھوتے

دی ماڑ“ پڑھتے ہوئے پہلے تو میر کا مصرع ”جن روزوں درویش ہوئے تھے پاس ہمارے

دولت تھی، یاد آتا ہے اور پھر مجید امجد کی نظم ”صدابھی مرگ صدا“ ذہن میں گونجھے لگتی ہے جسے خود مجید امجد نے ۱۹۵۸ء کے نام نہاد انقلاب پر خاموش رہنے کا کفارہ کہا تھا۔ شاید اسی لئے اُن انشاء نے طنز اکھا تھا۔

حق اچھا پر اس کے لیے کوئی اور مرے تو اور اچھا تم بھی کوئی منصور ہو جو سولی پر چڑھو، خاموش رہو سارتر کا کہنا ہے کہ ”ذینا لکھنے والے کی ذمہ داری ہے۔“ وہ لکھتا ہے اور زیادہ سے زیادہ لکھتا ہے ”تاکہ ذینا میں آزادی کا چلن عام ہو اور انسان پر انسان کا ظلم کم سے کم ہوتا جائے..... لکھنے والا..... ہر اعتبار سے ایک آزاد فرد کی حیثیت سے آزاد انسانوں سے مخاطب ہوتا ہے اور اس کا موضوع ایک اور صرف ایک ہوتا ہے۔ آزادی!“<sup>(24)</sup> یہی نعرہ سکات لیند کی آزادی کے لیے لڑنے والے ولیم ولیس نے گلوٹین کی نذر ہونے سے پہلے لگایا تھا۔

انسانی مساوات کے اصولوں میں بھی بہت سے تضادات پہاڑ ہیں جن سے بہت سی محاذی اور معاشرتی پیچیدگیاں پیدا ہوتی ہیں۔ عدم مساوات کے اندوہ بھی کم نہیں کہ ان سے صرف نظر کیا جاسکے۔ اس لیے شاعر اور ادیب کوئی مخصوص نظریہ سامنے رکھے بغیر انسانی فلاح کی آرزو رکھتا ہے اور انسان کی پریشانیوں اور دکھوں کے خاتمے کی کوشش کرتا ہے۔ ایسے خوابیوں اور آ درشوں سے معطر ادب ہی کسی ”معاشرے“ کا شخص بن جاتا ہے اور معاشرے میں داعی تبدیلیوں کی نگہداشت کرتا ہے۔<sup>(25)</sup> جب شاعر کہتا ہے کہ

کوئی نہیں غم گسار انسان

کیا تھی ہے روزگار انسان

(اقبال)

تو وہ عدم مساوات کے شکار انسان کی غم گساری ہی تو کر رہا ہے اور اس سے زیادہ ایک شاعر کر بھی کیا سکتا ہے؟

## حوالہ جات

- ۱ جامع انگلش، اردو و شتری (جلد دوم)، قومی کونسل برائے فروغ اردو زبان، دہلی، ۱۹۹۶ء ص۔ ۳۱۹۔
- ۲ رابرٹ بریفائل: تخلیل انسانیت (ترجمہ: عبدالجید ساک)، مجلس ترقی ادب، لاہور، ۱۹۵۸ء ص۔ ۳۵۹۔
- ۳ اقبال: علامہ اقبال؛ تقریبیں، تحریریں، بیانات (ترجمہ: اقبال احمد صدیقی)، اقبال اکادمی، لاہور، ۱۹۹۹ء ص۔ ۳۳۹۔
- ۴ (ڈاکٹر) عبدالرشید: ادیان و مذاہب کا تقابی مطالعہ، طاہر نسز، کراچی، ۱۹۹۲ء، ص۔ ۶۷۔
- ۵ Adopt Reader, Internet.
- ۶ ایضاً
- ۷ رابرٹ بریفائل: کتاب مذکور، ص۔ ۳۳۱۔
- ۸ اقبال: شذرراتِ لکھ اقبال (ترجمہ: ڈاکٹر افخار احمد صدیقی)، مجلس ترقی ادب، لاہور، ۱۹۸۳ء ص۔ ۱۱۶۔
- ۹ ایضاً: ص۔ ۱۰۳۔
- ۱۰ ظہیر کاشمی: ادب کے مادی نظریے، کلاسیک، لاہور، ۱۹۷۵ء، ص۔ ۳۳۔
- ۱۱ امر حیل: اقبال ان ژریل مشمولہ منتخب سندھی افسانے، (ترتیب و ترجمہ: سعیدہ درانی)، اکادمی ادبیات پاکستان اسلام آباد ۱۹۹۳ء، ص۔ ۲۵۔
- ۱۲ (ڈاکٹر) سوری عباسی: شاہ اللطیف کی شاعری میں سماجی ترقی کا تصور مشمولہ شاہ عبداللطیف بھٹائی: ایک مفکر شاعر، مرتبہ: ڈاکٹر محمد سعید حسین، شاہ عبداللطیف بھٹائی چینز و شعبہ سندھی۔ جامعہ کراچی، ۱۹۹۹ء، ص۔ ۱۱۲۔
- ۱۳ ایضاً، ص۔ ۱۱۸۔
- ۱۴ ڈاکٹر فہیدہ حسین: حضرت شاہ عبداللطیف بھٹائی: شخصیت و فن، اکادمی ادبیات پاکستان، اسلام آباد ۲۰۰۸ء، ص۔ ۵۷۔
- ۱۵ ڈاکٹر عبدالجبار جو نجوب: حضرت چکل سرمست: شخصیت اور فن، اکادمی ادبیات پاکستان، اسلام آباد، ۲۰۰۸ء، ص۔ ۳۶۔
- ۱۶ ایضاً: ص۔ ۳۸۔

- ۱۷۔ (ڈاکٹر) پرویز مجور خویہ گلی: رحلن بایا؛ شخصیت اور فن، اکادمی ادبیات پاکستان اسلام آباد، ۲۰۰۷ء، ص۔ ۳۸۔
- ۱۸۔ ایضاً: ص۔ ۳۹۔
- ۱۹۔ ایضاً: ص۔ ۳۹۔
- ۲۰۔ (ڈاکٹر) امجد علی بھٹی: استاد دامن؛ شخصیت اور فن، اکادمی ادبیات پاکستان، اسلام آباد، ۲۰۰۹ء، ص۔ ۳۰۔
- ۲۱۔ ایضاً: ص۔ ۳۲۔
- ۲۲۔ ایضاً: ص۔ ۳۸۔
- ۲۳۔ (ڈاکٹر) غلام علی اللہ: سندھی ادب میں روایت، مشمول ادبی جائزے (مرتبہ: خالد اقبال یاسر)، اکادمی ادبیات پاکستان، ۱۹۸۶ء، ص۔ ۲۲۳۔ ۲۲۳۔
- ۲۴۔ جیلانی کامران: مغرب کے تقدیدی نظریے (جلد دوم)، مکتبہ کاروائی، لاہور، ۲۰۰۰ء، ص۔ ۱۵۷۔
- ۲۵۔ ایضاً: ص۔ ۱۵۹۔